

# ቅድስት ሥላሴ

2006 (717/2014) ዓ.ም.

“አዐትብ ወእትነሣእ በስመ አብ ወወልድ ወመንፈስ ቅዱስ ሠለስተ አስማት ነሢእየ እትመረገዝ እመኒ ወደቁ እትነሣእ ወእመኒ ሖርኩ ውስተ ጽልመት እግዚአብሔር ያበርህ ሊተ በእግዚአብሔር ተወክልኩ”።

**ንባባት:** 2ቆሮ 13:11-13፥ ፩ዮሐ 4:11-ፍ፥ ግ.ሐ. 11:11-ፍ፥ ዮሐ 3:16-18

## ስብከት:

1. ሣህሉ ለእግዚአብሔር መልዐ ምድረ፥ ወበቃለ እግዚአብሔር ጸንዓ ሰማያት፥ ውእምእስትንፋስ አፉሁ ኩሉ ኃይሎሙ። መዝ. 32:2-6።
2. ወሐሠሥኩ ገጸከ ገጸ ዚአከ አሐሥሥ እግዚአ ወኢትሚጥ ገጸከ እምኔየ። መዝ. 26:8-9።

ብዓለ ስላሴ ሓደ ካብቲ ቀንዲ ብዓላት እምነትና እዩ። ስላሴ ማለት ሰለስተ አማልኽቲ ማለት አይ ኮነን ከምቲ አብ ትምህርቲ ቤተ ክርስቲያን እንረኽቦ ካብ መጀመርያ ነዚ አብ ስላሴ ዘሎ እምነት ትገልጽን ክተረድኦን ንረኽቦ። ትምህርተ ስላሴ ካብ ጥምቀት ኢየሱስ ጀሚሩ አብ ኩሉ ትምህርቲ ክርስቶስን ከምኡ አብ ጽሑፋት ሓዋርያትን ንረኽቦ። ናይ እዋና ፍልስፍናን አተሓሳስባን ተጠቒማ ቤተ ክርስቲያን ንምስጢር ስላሴ ብመጠኑ ትገልጽ። ምስጢር ቅድስት ሥላሴ ናይ እምነትን ክርስትናን ቀንድ ምሥጢር እዩ። እግዚአብሔር ባዕሉ አብ ወልድ መንፈስ ቅዱስ ምዃኑ ጥራሕዩ ንኣና ከፍልጠና ዚኸእል።

አብ እምነትና “ሓድነት አብ ሠለስትነት፥ ሠለስትነት አብ ሓድነት፥ ንአካላት ከየደባለቕና፥ ንህላዌውን ከየመቐቐልና ንሓደ አምላኽ ንሰግድ። ናይ አቦ አካል ካልእ፥ ናይ ወልድ አካል ካልእ፥ ናይ መንፈስ ቅዱስ አካል ካልእ እዩ። እቲ ናይ አቦ፥ ናይ ወልድ ናይ መንፈስ ቅዱስ መለኮትነት ግን ሓደ፥ ክብሮም ማዕረ፥ ግርማኦም ከአ ብማዕረ ዘለዓለማዊ እዩ” (ሓ/ት/ክ/266)።

ሓደ እዋን ሓደ ካህን አብ ናይ ቍምስና ቤተ ትምህርቲ ካልአይ ክፍሊ ተመሃሮ አትዩ ከምዚ እናበለ ክሓትዎም ጀሚሩ፥ መን አሎ ቅድስት ሥላሴ እንታይ ምዃናም ክገልጸለይ? ሓንቲ ንእሽቶይ ቆልዓ በቲ ኮርታዕ ድምጻ ምስጢር ስላሴ ድኦ ሰለስተ አካላት አብ ሓደ አምላኽ እምበር እናበለት መለሳትሎም፥ እቶም ካህን ካልኣት ክሰምዕዎ እሞ ክደግሞ ኢሎም አይተረዳእኩኸን እንታይ ኢኺ ዝበልኪ ኢሎማ። ወዮ ቆልዓ ሓሊፋ ጸኒሓ “ምስጢር ስላሴ ክርድኣኩም አይክእልን እዩ” ኢላቶም ይብሃል።

ብርግጽ ምስጢር ስላሴ ብዓቕምና ብርድኢትና ክንበጽሖ አይንኸእልን ኣና። ንምስጢር ስላሴ ብርድኢትናን ብቋንቋናን ክንገልጸ መጠን ዝፈተናሉ መጠኑ ከምዘይርዳእ ንገብሮ። ኩሉ ንምስጢር ሥላሴ ክንገልጽ ወይ ክንርዳእ ኢላን እንጥቀም ንኣና ዝሕግዝ እምበር ንምስጢር ሥላሴ ዝገልጽ አይኮነን። እንርድኦ ዘሎና ንሕና ስለ ዘይንርድኦ ግን ሥላሴ የለውን ማለት አይኮነን አምላኽ ብዝተፈላለየ ገሊጹልና እዩ።

ቅዱስ አጎስጢኖስ ሓደ ካብቶም ብዛዕባ ምስጢር ስላሴ ብዝያዳ ክርዳእ ዝጸዓረ ሰብ እዩ፥ ሓደ እዋን አብ ገምገም ባሕሪ ኮይኑ ብዛዕባ ምስጢር ስላሴ ክሓስብ እንከሎ ሓደ ቆልዓ አብቲ ገምገም ባሕሪ ንእሽቶ ጉድጓድ ኩዒቲ ካብቲ ባሕሪ ብታኒካ እናቐድሖ ክወስድ ርእይዎ እሞ እንታይ ትገብር አሎኻ ኢልዎ ወዮ ቆልዓ ነዚ ምሉእ ባሕሪ አብዛ ንእሽቶይ ጉድጓድ ከእትዎ እጽዕር አሎኹ ኢልዎ፥ አጎስጢኖስ ከመይ ኢሉ ክኸውን ዘይክእል እዩ ኢልዎ፥ እቲ ቆልዓ ንስኻ እኒ ንምስጢር ስላሴ አብዛ ንእሽቶይ አእምሮኻ ክተእትዎ እትፍትን ዘሎኻ እዚ ኣነ ዝገብሮ ዘሎኹ ይቐልል ኢልዎ ተሰወረ ይብሃል።

ብርግጽ ከምኡ እዩ ዓቕምና ምስ ምስጢረ ሥላሴ ክንርእዮ ከሎና። ሎሚ ዕሞቕ ምስጢረ ሥላሴ ክንርዳእ ዘይኮነ ብዓልና ደቂ ሥላሴ ምዃና ዘኪርና ኣብ መበቆል ባህርና ዝኾኑ ሥላሴ ክንምለስ ምእንቲ እዩ።

ኣብ ንባባትና እንተ ርኤና ናይ ሥላሴ ግልጽት ብሓይለ መንፈስ ቅዱስ ኣብ ሕይወት ነፍሲ ወከፍና የዘኻኸሩና። ኣምላኽ ኣብቶም ክቕርብዎን ክሰምዕዎን ዝደልዩ ክመጽእ ድላዩ እዩ። ኣብ ዘፀአት ዘሎ እንተ ኣንበብና ሙሴ ነቲ ህዝቢ ከምዚ እናበለ ሓቲትዎ “ካብ ሓደ ጫፍ ክሳብ እቲ ካልእ ጭፍ ሰማይ ሕተት . . . . ድምጺ እግዚአብሔር ዝሰምዐ ህዝቢ ኣሎዶ? . . . . ካብ ኣምላኽቲ ንህዝቢ ንርእሲ ክወስድ ኣብ ዘየረጋግጽ ውሳኔ ዝኣቱ ኣሎ ድዩ” ብዛዕባ ናይ ኣምላኽ ውሳኔን ፍቕርን ኣብ ልዕሊ ህዝቡ ገሊጹ።

ሙሴ ኣብ መግለጺኡ ኣምላኽ ካብ ርሑቕ ምዃን ወይ ዘይግደስ ካብ ምዃን ወይ እውን ብሓሳብ ጥራሕ ዝፍለጥ ካብ ምዃን ህልውን ሕያው ኣምላኽ ኮይኑ ኣብ ጉዳይ ደቂ ሰባት ከም ዝዋሳእ ገሩ ነገርዎም። ሙሴ እቲ ህዝቢ ብኣውንታ ከምዘይምልሱሉ ይፈልጥ ነሩ እዩ ምኽንያቱ ብዘመኑ ዝበረ ርድኢት ኣማልኽቲ ካብ ሰብ ርሑቕም ኣብ ፍሉይ ዝኾነ ቦታ ከምዝነብሩ ብሓሳብ እምበር ብቕረባ ኣብ መንጎ ህዝቢ ዘይነብሩ ኣብ ዓለም ደቂ ሰባት ዘይኣትዉ ምዃኑ ርድኢቶም ይፈልጥ ነሩ። ኣምላኽ እስራኤል ግን ከምኡ ኣይኮነን ምስ ህዝቡ ዝነብር ዘፍቅር ከምኡ ኩሉ ጊዜ ኣብ ጊዜ ሕማቕን ጽቡቕን ጊዜ ምስኡም ዝነብር እዩ። እዚ ንኣምላኽ እስራኤል ፍሉይ ይገብሮ። ኣምላኽ ሓደ ጊዜ ምስ ኣፍቀረ ዘይክሕድ እዩ።

ኣምላኽ ምስጢሩን ፍቕሩን ብኢየሱስ ገሩ ገሊጽልና። ኣብ ትስብእቲ ኢየሱስ ናይ እቲ ዘይርኣ ኣምላኽ ድምጺ ንሰምዕ ልዕሊ እዚ ኸኣ ኣምላኽ ኣብ መንጎና ሓዲሩ ኣብ ዓለምና ኣትዩ ባህሪ ሰብ ለቢሱ እዚ ኸኣ ንኣና ምእንቲ ክቕድስ እሞ ናቱ መታን ክገብረና፣ ደቂ ክገብረና ውሉድ ኣምላኽ ክገብረና።

ሥላሴ ኣብ ኩሉ ስራሕ ቤተ ክርስቲያን ብመንፈስ ቅዱስ ዝግለጹልና ነቲ ኣብ ኣምላኽ ሙሴ ዝተገልጸ ሕያውን ኩሉ ጊዜ ብቕጻሊ ኣብ መንጎ ህዝቡ ዘሎ ኣምላኽ እምበር ሕቡእን ኣብ ርሑቕ ዝነብርን ካብ ህዝቡ ተፈልዩ ዝነብር ከምዘይ ኮነ ንኣምን። ርድኢትና ኣፍልጦናን ብዛዕባ ምስጢር ኣምላኽ ከም ሥላሴ ዝገልጸ ኣምላኽ ምሳና ከምዝኾነ ኣብ መንጎና ሕያው ኮይኑ ከምዝነብር እሞ ኩሉ ጊዜ ምሳና ርክብ ከምዘለዎ እዩ ዝገልጽ።

ዓምዲ እምነትና ኣብ ቅድስቲ ሥላሴ ዝሕብሮ ኣምላኽ ካባና ርሑቕ ከምዘይኮነ ብሓቂ ምሳና ከምዘሎ ኩሉ ጊዜ ምሳና ርክብ ክህልዎ ከም ዝደሊ ብኡ ኣቢሉ ምስ ነፍሲ ወከፍና ርክብ ክገብር ከምዝደሊ እዩ ዝገልጸልና። ካልእ ምስጢረ ሥላሴ ዝገልጸልና ብዛዕባ ትስብእቲ ኢየሱስ ክርስቶስ እዩ። ኢየሱስ ክርስቶስ ኣምላኽ እዩ፣ ኩሉ ብዓሚቕ ምስጢር ብዛዕባ ኣምላኽ ክንፈልጦ እንደሊ ኣብ ኢየሱስ ብምጥማት ክንፈልጦ ንኸእል። ካልእ ካብ ሥላሴ እንፈልጦ ወይ ዝግለጸልና መንፈስ ቅዱስ ሕያውን ኣብ መንጎና ኣብ ቤተ ክርስቲያን ኣብዚ እሞን ከይተረፈ ቀጻሊ መምህርናን መጻናንዒናን፣ ኩሉ ጊዜ ኣብ ሕይወት ቤተ ክርስቲያን ዘሎን ዝዓይን ከም ዝኾነ ዝገልጹልና ምዃናም እዩ።

ንምሉእ ሕይወትና ትምህርቲ ዝኾነና እንተሎ ቅድስት ሥላሴ ኣብ ኩሉ ታሪኽ ደቂ ሰብ ኣብ መንጎና ምሳና ርክብ ክገብሩ ከምዝደልዩ እዩ። ብምልኡ ታሪኽ ድሕነት ነዚ እዩ ዝገልጽ። ካብ ጊዜ ሙሴ ናይ ዕብራውያን ካብ ግብጺ ምውጻእ ክሳብ ኢየሱስ ኣብ መንጎና መጺኡ ምሳና ዝተገደዘሉ፣ ቀዳመይቲ ቤተ ክርስቲያን ድሕሪ ብዓል ጳራቅሊጦስ ክሳብ ሕጂ ዘሎ ኩሉ ዝገልጸ ናይ ኣምላኽ ኣብ መንጎ ደቂ ሰብ ኮይኑ ከምዝነብር ምርዳእ እዩ። ኩሉ ጊዜ ብዝተፈላለየ መገዲ ንሱ ኣብ መንጎና ከምዘሎ ይገልጸልና።

ኣምላኽ ምሳና ርክብ ምስ ፈጠረ ንኡስ ስዒብና ኣብ መንጎና ከምቲ ንሱ ዝደልዩ ርክብ ክንምህዝ ይደልዩና። ከምቲ ንሱ ብኢየሱስ ክርስቶስ ገሩ ንኹሉ ኃጢአትና ዝሓደገልና ንሕና እውን ነነድሕድና ክንምሓሓር ይምህረና። ኣምላኽ ኩሉ እንታይነትና ኣብ ኣምላኽ ኣብ ሥላሴ ክንገብር ከምቲ ንሱ ብቕጻሊ ኣብ ሕይወትና ዝኣቱ ኣብ ሕይወት ሥላሴ ክንኣቱ ይዕድመና። እዚ ዕድመ

ግን እንተ ጥዓመና እንቅበሎ እንተ ዘይጠዓመና እንሓድጎ ዘይኮነ ክንቅበሎ ክንሰምእ ክነብሮ ዝሓትት ዕድመ እዩ። ነዚ ዕድመ ክንቅበል እንተ ዘይክኣልና ሕይወት የብልናን ኣብ ጸልማት ንነብር ኣሎና።

ብሓይሊ መንፈስ ቅዱስ ነቲ ካብ ሰማያዊ ኣቦ ዝመጸና ንኢየሱስ ንረክብ፤ ምስጢራት ቤተ ክርስቲያን ክነብዕል ከሎና ነቲ ኣምላኽ ዝህቦ ጸጋ እናኣብዕልና ኣብ ሕይወትና ብቐጻሊ ክገብሮ ዝደሊ ንገልጽ። ነፍስወከፍና መጋብሪ ምስጢር ኣምላኽ ንኸውን። ነፍሲወከፍና መረጋገጽን ኣብነትን ኣምላኽ ኣብ ዓለም ንኸውን። ንኣና ዝረኣየ ንኣምላኽ ይርኢ።

ምስጢር ኣምላኽ ምስጢር ቅድስት ሥላሴ ክነብሮ ዘሎና ምስጢር እምበር ክንርድኦ ክንፈልጦ ኣይኮነን። እዚ ኣብ መዝሙራት ዳዊትን ኣብ ካልእ ጽሑፋትን ዝተዘመረን ምስጢር እዩ። እዚ ምስጢር ኣምላኽ ኣብ ዕምቆት ሕይወት፣ ኣብ ሓዲስን ኣረጊትን ሕይወት፣ ኣብ ምልውዋጥ ወቕትታት ከምኡ ቀስ ኢሉን ቡብደረጃ ኣብ ሕይወትና ብዝመጽእ ኣብ ምውላድናን ኣብ ሞትናን ክንርእዮ ንኸእል።

ኣምላኽ ካብኡ ርሒቕና ክነብር ኣይደልን እዩ። ኩሉ ጊዜ ኣብ ልብና ተመሊስና ኣብ ቤት ኣቦና ክንምለስ ብዝተፈላለየ መገዲ ይዕድመና። ንዕድመ ኣምላኽ ክነኸብር ሎሚ ዓቢ ዕድል ቀሪቡና ኣሎ። ስላሴ ኣብ መንጎና ሓዲሮም ደቆም ክንከውን ኩልና ልብስ ንስሓ ለቢስና ንኣረጊት ጠባያትናን ኣተሓሳስባና ሓዲግና ሓዲ ኣተሓሳስባ ክህልወና እሞ ደቂ ሥላሴ ኮና ኣብ ምሉእ ተሓድሶን ፍቕርን ክንረብ ንሕተት ኣሎና።

ኣቦና ኣዳምን ኣደና ሔዋንን ካብ ኣምላኽ ምስ ረሓቑ ኦ ኣዳም ኣበሎኻ ኦ ሔዋን ኣበሎኺ እናበለ ዝሓተተ ዝደለየ ኣምላኽ ሎሚ እውን ንነፍሲ ወከፍና በስማትና እናጸውዕ ኣበሎኻ ኣበሎኺ እናበለ ይሓትት ኣሎ። መልሲ ክንህብ ኩነታትና ክንፈልጥ ኣሎና። ኣዳምን ሔዋንን ኣብዚ ግብርና ኣሕፊሩና ተሓቢእና ኣሎና እዮም ኢሎም። ግብሮም እቲ ዘጥፍእዎ እቲ ዝወረደም ኩሉ ፈሊጦም ኣብ መገዲ ንስሓ ገጸም ይጥምቱ ነሮም። ዝዓበየ ጸጋ ናይ ሓዲ ተነሳሒ ኃጢአቱ ክፍኣቱ ክርኢ እንተ ኸኣለ እዩ። ሎሚ እሞ ኣነን ንስኹምን ከመሎና ካብ ኣምላኽ ርሒቕናዶ ቀሪብና ኣና ዘሎና ንርእስና ንሕተት። ጠፊእና ተኸዊልና እንተሎና ክንምለስ ዕለቱ እዩ። ሥላሴ ብሂግና ዝፈጠርናዮ ውሉድና ተጎዲኡና ይብሉ ከይህልዉ ሕልናና ንሕተት።

ኣምላኽ ምሳና ክኸውን ኣብ መንጎና ክሓድር እዩ ድላዩ። ኣብ ልብና ቦታ ንሃቦ ኣብ ሓዳርና ቦትኡ ንሃቦ ኣብ ኩሉ ርክባትና ቦትኡ ንሃቦ። ዓለም ሰይጣን ስዒሮምና ጠፊእና ካብ ቤት ኣቦና ወጺእና ከይንህሉ ንርእስና ንርኣ።

ኦ ቅድስት ሥላሴ ነቲ ብኣምሳልን ኣርኣያኹምን ዝፈጠርክምዎ ሕይወተይ መልክዑ ቀይረ ከይህሉ እፈርሕ ኣሎኹ ሎሚ ከም ቀዳሞት ወለደይ ኃጢአተይን ድኽመተይን ኣለልየ ኣባኹም ክምለስ ተቐብሉኒ ኢልና ብልቢ ንለምን። መሓሪ ኣምላኽ ንስሓናን ኃጢአትናን ተቐቢሉ ዕርቂ ሰማይን ምድርን የውርደልና ብሩኽ ብዓል።

ኣባ ንጉሠ ፍሥሓ